



FIT - TRIBUNAL GHAL TALBIET ŻĠĦAR

Ġudikatur: Dr Phyllis Aquilina LL.D.

Seduta ta' nhar it-Tlieta 10 ta' Jannar, 2017

Talba Nru: 112/2016PA

Vodafone Malta Limited

vs

Demanuele Anthony

It-Tribunal,

Ra l-Avviz tat-Talba preżentat fit-28 ta' Marzu 2016, li permezz tiegħu s-soċjeta' attriċi talbet li dan it-Tribunal jikkundanna lill-konvenut iħallasha s-somma ta' sitt mija u tlett Ewro, erbgħa u disgħin ċenteżmu (€603.94ċ), allegatament dovuta lilha bi prezz ta' servizzi u prodotti provduti minnha lill-konvenut, abbażi tat-tariffa '*Liberty Max Pack Con Data DLY*', bil-kont numru 1.10985796. Is-soċjeta' attriċi ppremettiet li, minkejja li interpellat lill-konvenut diversi drabi sabiex iħallas, dan baqa' inadempjenti. Talbet ukoll li l-konvenut jigi kundannat iħallas l-ispejjeż, inkluż dawk tal-ittra uffiċjali eżekuttiva intavolata minnha kontra tiegħu, u l-imgħax legali minn meta sar dovut l-ammont mitlub sad-data tal-ħlas effettiv.

Ra d-dokumenti ppreżentati mis-soċjeta' attriċi mal-Avviz tat-Talba, senjatament affidavit tal-avukat Dr. Jeremy Debono, fil-kwalita' tiegħu ta' rappreżentant tas-soċjeta'

attriċi, li permezz tiegħu kkonferma li l-konvenut huwa debitur tal-istess soċċjeta' attriċi fl-ammont reklammat b'din il-kawża; u li minkejja li interpellatu biex iħallas anke permezz ta' ittra uffiċjali eżekuttiva, dan baqa' inadempjenti (Dok. 'VF1', fol.2); u rendikont tal-kont tal-konvenut mas-soċċjeta' attriċi minn fejn jirriżulta li l-ħlas reklammat b'din l-azzjoni jirrapresenta ħlas dovut skont kontijiet maħruġa rispettivament fl-1 ta' Awissu 2014, fl-1 ta' Jannar 2015, fl-1 ta' Frar 2015, fl-1 ta' Marzu 2015, fl-1 ta' April 2015 u fl-1 ta' Mejju 2015 (Dok. 'VF1', fol.3).

Ra ir-Risposta tal-konvenut prezentata fl-10 ta' Ġunju 2016 (fol.9), li permezz tagħha Anthony Demanuele eċċepixxa li t-talba attriċi hija infondata fil-fatt u fid-dritt, u għandha tiġi miċhuda bl-ispejjeż kontra tagħha, u li l-ħlasijiet mitluba diġa' saru u ma fadal ebda ħlas ieħor dovut minnu.

Ra d-dokumenti annessi mar-Risposta tal-konvenut, senjatament żewġ kontijiet maħruġa mis-soċċjeta' attriċi lill-konvenut datati rispettivament l-1 ta' Novembru 2014 u l-1 ta' Diċembru 2014, u r-riċevuti tal-ħlas relattiv (Dokumenti 'A' u 'B').

Ra x-xiehda ta' Connie Stoyanova, *Credit Controller* tas-soċċjeta' attriċi, mogħtija quddiemu fl-14 ta' Diċembru 2016, li fiha x-xhud ikkonfermat li l-konvenut fadallu jħallas lis-soċċjeta' attriċi s-somma ta' sitt mija u tlett Ewro, erbgħa u disgħin ċenteżmu (€603.94ċ) prezz ta' servizz ta' *data connection*. Skond ix-xhud, l-aħħar ħlas li rċeviet is-soċċjeta' attriċi fuq dan il-kont kien f'Marzu 2016. Qalet ukoll li s-soċċjeta' attriċi kellha faċilita' ta' *direct debit* mal-konvenut, pero' xorta waħda ma rnexxilhiex tithallas. Hija pprezentat l-aħħar kont li harġet is-soċċjeta' attriċi lill-konvenut, minn fejn jirriżulta l-ammont sħiħ dovut minnu. Dan il-kont huwa datat l-1 ta' Mejju 2015, u jinkludi fih arretrati dovuti fl-ammont ta' hames mija u sitta u disgħin Ewro u sitta u sittin ċenteżmu (€596.66ċ), u seba' Ewro u tmienja u għoxrin ċenteżmu (€7.28ċ) kont tas-servizz mogħti fix-xahar ta' April 2015 (ara Dok. 'CS1', fol.24).

Ra li s-soċċjeta' attriċi għalqet il-provi tagħha fl-udjenza tal-15 ta' Novembru 2016, li għaliha la attenda l-konvenut u lanqas id-difensur tiegħu.

Ra li l-kawża thalliet għall-udjenza tal-14 ta' Diċembru 2016 biex il-konvenut jidher, u jippreżenta l-provi tiegħu.

Ra li, minkejja dan, il-konvenut reġa' ma deherx fl-udjenza tal-14 ta' Diċembru 2016, u lanqas deher id-difensur tiegħu, u li minhabba f'hekk, it-Tribunal għadda biex iddikjara magħluq l-istadju tal-ġbir tal-provi.

Ra li s-soċjeta' attriċi għazlet li tistrieħ fuq il-provi mressqa minnha in sostenn tal-pretensjoni tagħha.

Ikkunsidra li s-soċjeta' attriċi naqset li tipprova r-relazzjoni kuntrattwali bejnha u l-konvenut, u t-termini u l-kundizzjonijiet li jirregolawha.

Ikkunsidra pero' li, minkejja dan in-nuqqas inkwetanti, it-Tribunal għandu x-xieħda tal-avukat Dr. Jeremy Debono, u ta' Connie Stoyanova, it-tnejn rappreżentanti tas-soċjeta' attriċi, li kkonfermaw bil-ġurament tagħhom dak li jirriżulta mir-rendikont preżentat mal-Avviż tat-Talba, u cioe li l-konvenut kien qed iħallas kontijiet li jirċievi mingħand is-soċjeta' attriċi, allegatament għal servizzi minn dawk provduti minnha, pero' naqas li jħallas kontijiet speċifiċi. Il-kontijiet imħallsa ppreżentati mill-konvenut mar-Risposta tiegħu jattaljaw ma' dan ir-rendikont preżentat mis-soċjeta' attriċi, għaliex f'dan ir-rendikont hemm indikat li kemm il-kont maħrug fl-1 ta' Novembru 2014, fl-ammont ta' ħmistax-il Ewro u ħamsa u erbgħin ċenteżmu (€15.45ċ), u anke l-kont datat 1 ta' Diċembru 2014 fl-ammont ta' tmintax-il Ewro u erbgħa u ħamsin ċenteżmu (€18.54ċ) thallsu lilha minnaha tal-konvenut. Mill-banda 'l oħra, minn dan ir-rendikont anness mal-Avviż tat-Talba, u notifikat lill-konvenut, jirriżultaw ċari l-kontijiet li s-soċjeta' attriċi tippretendi li baqgħet ma thallsitx tagħhom, u għalhekk il-konvenut seta' faċilment ippreżenta prova ta' dawn il-kontijiet imħallsa kieku ried isostni l-eċċezzjonijiet tiegħu fil-mertu. Dan pero' baqa' ma għamlux.

Fiċ-ċirkostanzi, fuq bilanċ ta' probabilita', it-Tribunal jidhirlu li tirriżulta pruvata l-pretensjoni tas-soċjeta' attriċi kontenuta fl-Avviż tat-Talba.

Kwantu għat-talba tagħha għall-ħlas tal-ispejjeż tal-ittra uffiċjali eżekuttiva allegatament preżentata minnha kontra l-konvenut, u għall-imghax legali fuq is-somma reklamata b'din l-azzjoni mid-data meta din saret dovuta, it-Tribunal jidherli li dawn iż-żewġ talbiet ma' g'ewx pruvati, la fil-fatt u lanqas fid-dritt. Is-soċjeta' attriċi naqset li tipproduċi prova tal-ittra uffiċjali eżekuttiva allegatament preżentata minnha kontra l-konvenut għall-ħlas mitlub b'din l-azzjoni. Kwantu għall-imghax, billi s-soċjeta' attriċi naqset li tipprova li l-konvenut huwa '*kummerċjant*', jew li l-kuntratt li kellha mal-konvenut kien jikkostitwixxi '*att ta' kummerċ*', fit-termini tal-**art. 2 tal-Kodiċi tal-Kummerċ** (Kap. 13 tal-Ligijiet ta' Malta), liema elementi kienu mehtiega sabiex jigi sodisfatt ir-rekwizit tal-prova tal-obbligazzjoni kummerċjali għall-finijiet tal-**art. 1141(1) tal-Kodiċi Ċivili** (Kap. 16 tal-Ligijiet ta' Malta), it-Tribunal ser iqis li r-relazzjoni mertu ta' din il-kawża kellha natura ċivili, u li konsegwentement l-imghax sar dovut biss mid-data tal-preżentata tal-Avviż tat-Talba.

Għaldaqstant, għar-raġunijiet fuq spjegati, it-Tribunal jiċhad l-eċċezzjonijiet tal-konvenut, u jilqa' limitatament it-talba tas-soċjeta' attriċi, u konsegwentement jikkundanna lill-konvenut iħallas lill-istess soċjeta' attriċi s-somma ta' sitt mija u tlett Ewro, erbgħa u disgħin ċenteżmu (€603.94ċ), bl-imghax mid-data tal-preżentata tal-Avviż tat-Talba.

L-ispejjeż tal-kawża jibqgħu a karigu tal-konvenut.

Avukat, Phyllis Aquilina LL.D.
ĠUDIKATUR